

مغرب کے اردو لغت نگار: تحقیقی مطالعہ

Urdu Lexicographers of the West: A Research Study

محمد صفدر رشید

اسسٹنٹ پروفیسر، شعبہ اردو، علامہ اقبال اوپن یونیورسٹی، اسلام آباد

Abstract:

It seems strange that it is not the local population of a country that first pays heed to lexicography but the 'other' people, because they were bound to prepare lexicons to understand the language and culture of the inhabitants. The same happened in the Subcontinent. In the present article a review of the Urdu lexicographers of the West has been taken and their contribution in this regard has been analyzed.

Key Words: Urdu Lexicography, Urdu Grammar, Western, Gilchrist, Subcontinent

جب دو قوموں کے کسی بھی سطح پر روابط قائم ہوتے ہیں تو تمام شعبہ ہائے زندگی ان تعلقات کے اثرات سے متاثر ہونے لگتے ہیں اور ان تعلقات کے اثرات زبان پر ہمیشہ ہمیشہ کے لیے مثبت ہو جاتے ہیں۔ اہل یورپ کو ہندوستان میں قواعد اور لغت سازی کے میدان میں کافی دقت ہوئی، لامحالہ انہوں نے اس کی طرف بھرپور توجہ دی۔ انگریز جب ہندوستان آیا تو اسے بہت جلد احساس ہو گیا کہ طویل اقتدار کے لیے مقامی لوگوں کی زبان اور ثقافت کی تفہیم ناگزیر ہے۔ اس طرح سیاسی اور انتظامی کٹھنوں کے لیے اردو ہندوستانی کا انتخاب کیا گیا کیونکہ یہی مقبول عام زبان بن رہی تھی۔ سوال یہ ہے کہ آخر ہمارے بزرگوں نے اپنی زبانوں کے قواعد اور لغت سازی توجہ کیوں نہیں دی اور اہل یورپ کو یہ بیڑا کیوں اٹھانا پڑا۔ اس بات کو ایک عالم گیر سچائی کا درجہ حاصل ہے کہ کسی بھی زبان کی لغت پر اول اول غیر اقوام زیادہ باریک بینی سے توجہ دیتی ہیں، اس ضمن میں محمد اکرام چغتائی کی بھی یہی رائے ہے کہ اکثر زبانوں کی لغت مرتب کرنے کا زیادہ تر کام کسی دوسری قوم نے شروع کیا اور بعض اوقات تو اسے پایہ تکمیل کو پہنچانے والے بھی وہی تھے۔ اس کا بڑا سبب یہی ہے کہ اس زبان کے بولنے والوں کو اس کی ضرورت ہی محسوس نہیں ہوتی۔ برصغیر میں بھی اردو قواعد نویسی اور لغت نگاری یہی واقعہ ہوا۔ (۱)

اسی لیے گل کرسٹ کے کسی ہندوستانی لغت کے بارے میں پوچھنے پر لوگوں کو تعجب ہوا کہ کسی کو اپنی زبان سیکھنے کی ضرورت کیونکر ہو سکتی ہے۔ گل کرسٹ سے پہلے چند لوگ اس میدان میں اتر چکے تھے اور انہوں نے اپنے طور پر تھوڑا بہت کام کیا تھا۔ لیکن گل کرسٹ اتنا اہم نام ہے کہ ہم اس ضمن میں دوادار بنا سکتے ہیں: قبل از گل کرسٹ اور بعد از گل کرسٹ۔ گل کرسٹ نے سمت بندی کر دی اور اس کے بعد ایک سے بڑھ کر ایک آدمی اس میدان میں اتر۔

ذیل میں مغرب کے اردو لغت نگاروں اور ان کے کام کا مختصر تعارف اور جائزہ پیش کیا جا رہا ہے۔

کورج (Quaritch)

گریرسن کی "انگلو سنک سروے آف انڈیا" کی جلد نہم میں ہندوستانی زبان کے لغات و قواعد کا جائزہ لیا گیا ہے۔ سب سے پہلی لغت کے متعلق گریرسن مسٹر کورج کی اور نیشنل کینالگ کا حوالہ دیتے ہوئے لکھتے ہیں کہ ان کے پاس ایک قلمی نسخہ تھا جو فارسی، ہندوستانی، انگریزی اور پرتگالی الفاظ کے لغات پر مبنی تھا، جسے ۱۶۳۰ء میں سورت کے انگریزی کارخانے میں مرتب کیا گیا تھا۔ یہ فارسی اور رومن حروف میں تھا، البتہ گریرسن کو یہ لغت نہ مل سکی۔

فرانسکو ماریا۔ انکتیل دوپروں

آغا افتخار حسین فرانس کے بلیوٹیک ناسیونال کے حوالے سے لکھتے ہیں کہ انہوں نے اس کے مشرقی زبانوں کے شعبے میں ایک لغت دیکھی جو چار زبانوں میں لکھی گئی تھی یعنی لاطینی، فرانسیسی ہندی اور اردو۔ اس لغت کی دریافت کا سہرا ابراہیم ہائی سنت انکتیل دوپروں کے سر ہے۔ انکتیل کے بارے میں ڈاکٹر درانی لکھتے ہیں کہ اُس نے اپنی کتاب "ہندوستان پر تاریخی اور جغرافیائی تحقیق" میں ہندوستانی زبانوں پر پہلی مرتبہ خالص لسانیاتی نقطہ نظر سے قلم اٹھایا۔ وہ لکھتا ہے کہ سنسکرت ایک اہم زبان ہے لیکن یہ اب

مرچکی ہے۔ اور ہندوستانی واحد زبان ہے جو شمالی ہند سے خلیج بنگال تک اور پورے جنوبی ہندوستان میں بولی جاتی ہے اور یہ ناگری اور فارسی رسم الخط میں لکھی جاتی ہے۔ حالانکہ اُس کے دور میں فارسی کا عروج تھا لیکن اُس کی دور بین نگاہوں نے اُردو کے تابناک مستقبل کو پہچان رہی تھیں۔

اس لغت کے مخلوطے کے شروع میں ایک نوٹ ہے جس پر پیرس، ۱۰ مارچ ۱۷۸۴ء درج ہے۔ اس نوٹ کا خلاصہ آغا صاحب نے اپنے الفاظ میں قلم بند کیا ہے جو پڑھنے سے تعلق رکھتا ہے۔ انکیتیل دوپروں کا انتقال ۱۸۰۵ء ہو گیا اور یوں وہ اپنے ارادوں کی تکمیل نہ کر سکا۔

قواعد نوٹوں کا بڑا ماہر جسے کیٹلر اور شلز سے بھی زیادہ شہرت حاصل ہوئی ہیڈلے تھا۔ اس سے برطانوی مستشرقین کے اس سلسلے کا آغاز ہوتا ہے جنہوں نے اردو زبان و ادب میں گراں قدر علمی سرمایہ چھوڑا ہے۔ ہیڈلے کو بجا طور پر برطانوی مستشرقین کا بابا آدم قرار دیا جاتا ہے اس نے سنجیدہ علمی تحقیق کی جو داغ بیل ڈالی وہ آئندہ آنے والوں کے لیے رہنمائی کا باعث ہوئی۔

اس نے ۱۷۶۵ء میں ہندوستانی زبان کی صرف و نحو پر ایک رسالہ لکھا۔ یہ رسالہ بہت مقبول ہوا۔ ہیڈلے کے حالات زندگی کے بارے میں صرف اتنا ہی معلوم ہے کہ ۱۷۶۳ء میں وہ بنگال آرمی میں داخل ہوا۔ ۱۷۶۶ء میں وہ پیمان ہو گیا۔ ۲ نومبر ۱۷۷۱ء کو اس نے ملازمت سے سبکدوشی کے لیے درخواست دے دی۔ گل کرسٹ کی لغت کی اشاعت (۱۷۹۰ء) کے بعد ہیڈلے کی لغت کا جو ایڈیشن ۱۷۹۶ء میں شائع ہوا تھا، اس میں ہیڈلے نے اس کے لغت سے کچھ الفاظ اور ان کے معنی "چرا" شامل کر لیے تھے اور صرف دو جگہ گل کرسٹ کے لغت کا حوالہ دیا تھا۔ یقیناً یہ بیان صحیح ہو گا اور ہیڈلے نے گل کرسٹ کے لغت سے استفادہ کیا ہو گا۔ لیکن اس بات پر گل کرسٹ نے اپنا رد عمل جس طرح ظاہر کیا وہ کسی طرح بھی اس کے شایان شان نہیں تھا۔

مرزا محمد فطرت لکھنوی

ہیڈلے کے لغت کا جو ایڈیشن اس کی وفات کے بعد ۱۸۰۲ء شائع ہوا تھا، وہ اس لحاظ سے بھی اہمیت رکھتا ہے کہ ایک ہندوستانی مرزا محمد فطرت لکھنوی نے اس کی نہ صرف تصحیح بلکہ اس میں اضافہ بھی کیا تھا۔ ہیڈلے کی طرح مرزا فطرت لکھنوی کے حالات کے بارے میں کوئی خاص معلومات دستیاب نہیں۔

اوساں (Aussant)

ڈاکٹر آغا افتخار حسین لکھتے ہیں کہ۔ سلیوٹیک ناسیونال میں انہوں نے اردو منظومات میں ایک فرانسیسی۔۔۔ اردو لغت دیکھی جسے بنگال کے شاہی مترجم اوساں

(Aussant) نے ۱۷۸۳ء میں مرتب کیا تھا۔ اس لغت کے شروع میں ایک طویل نوٹ ہے جس کی تلخیص آغا صاحب نے یوں کی:

"... اردو زبان پر جو اعتراضات کیے جا رہے ہیں ان میں سے ایک یہ بھی ہے کہ اس زبان میں قواعد کے اصول متعین کیے جانے کی صلاحیت نہیں ہے اور یہ کہ اردو زبان فارسی زبان سے اس قدر منسلک ہے کہ اسے علیحدہ نہیں کیا جاسکتا۔ میں دعوے سے کہہ سکتا ہوں کہ یہ خیال بالکل غلط ہے۔ اردو زبان میں قواعد کے اصول متعین کیے جانے کی پوری پوری صلاحیت ہے، اور اگر کوئی شخص اردو اور فارسی کی زبانیں سیکھنا چاہے تو بہتر ہو گا کہ وہ اردو قواعد سے ابتدا کرے۔ اس اعتراض میں بھی کوئی جان نہیں کہ اردو میں فارسی کے الفاظ کی بہتات ہے اس لیے اردو سیکھنے کی ضرورت نہیں، صرف فارسی کافی ہے۔" (2)

ہنری ہیرس (Henry Harris)

ہنری ہیرس کی "A Dictionary of English and Hindustani" جو ۱۷۹۰ء میں شائع ہوئی کو اردو کا پہلا مکمل لغت کہا گیا ہے۔ یہ ایک جامع حوالہ جاتی کتاب ہے۔ اس لغت سے پتہ چلتا ہے کہ مرتب کو ہندوستانی زبان سے کافی شناسائی تھی۔ گل کرسٹ نے اس کا اعتراف کیا ہے کہ اس نے اس لغت سے کچھ منتخب الفاظ اخذ کر کے اپنے ضمیمے میں شامل کیے ہیں۔ اس لغت میں دکنی الفاظ خاص طور پر شامل کیے گئے ہیں۔ ڈاکٹر عطش درانی اس لغت کی خصوصیات کے بارے میں لکھتے ہیں کہ ہنری ہیرس نے اس وقت کے لحاظ سے فن تدوین کے اعلیٰ معیارات کو سامنے رکھا۔ اگرچہ صفحات کو نمبر شمار نہیں دیا گیا مگر ہر صفحے میں دو کالم بنائے گئے۔ کتاب ۲۰۵۲ کالموں یعنی ۱۰۲۶ صفحات پر مشتمل ہے۔ اشاریہ کے ۱۵۸ صفحات اس کے علاوہ ہیں۔ آخر میں اغلاط نامہ بھی ہے الفاظ کے مآخذ کو درج کر دیا گیا ہے سنسکرت کے الفاظ کو دیوناگری رسم الخط برتا گیا ہے۔ دیگر

خصوصیات جدید لغات کی ہیں مثلاً تذکیر و تانیث، واحد جمع وغیرہ کی نشاندہی کی گئی ہے۔ (3) اس سے اندازہ لگایا جاسکتا ہے کہ جارج ہیبرس انگلستان میں لغت سازی کے میدان میں ہونے والی پیش رفت سے پوری طرح آگاہ تھا۔

ڈاکٹر جان گل کرسٹ

اٹھارویں صدی کے آخر اور انیسویں صدی کے شروع میں جن لوگوں نے ہماری ادبی و لسانی تاریخ میں انٹ نفوش چھوڑے ہیں ان میں گل کرسٹ کا نام سرفہرست ہے۔ اس نے اردو/ہندی/ہندوستانی زبان کے قواعد اور لغت کو مدون کر کے ایک اہم خدمت انجام دی۔ اس کے علاوہ اردو اور ہندی کی جو کتابیں گل کرسٹ کی نگرانی میں فورٹ ولیم کالج میں تصنیف یا تالیف کی گئیں، ان کتابوں سے ہندوستانی نثر میں ایک نئے دور کا آغاز ہوتا ہے۔ خود گل کرسٹ کا کام معیار اور مقدار کے لحاظ سے اتنا واقع ہے جو کسی بھی مصنف کے لیے قابل فخر بات ہے۔ گل کرسٹ کی اہمیت کے پیش نظر اُسے قدرے تفصیل سے پیش کیا جا رہا ہے۔ گل کرسٹ کے سلسلے میں زیادہ تر متیق صدیقی پر انحصار کیا گیا ہے۔

ہندوستان کی سر زمین پر قدم رکھتے ہی یہاں کی بولیوں اور زبانوں کی لطافت اور ان کی وسعت نے گل کرسٹ کو اپنی طرف متوجہ کیا۔ اسی حقیقت کا اعتراف اس نے اپنی کتاب "ضمیمہ (Appendix)" میں کیا ہے۔

گل کرسٹ نے قیام فتح گڑھ کے زمانے میں ہندوستانی زبان پر کافی دسترس حاصل کر لی تھی اور وہ اس قابل ہو گیا تھا کہ اس زبان کے قواعد و لغت ترتیب دے سکیں۔ ایک سال کی چھٹی لے کر، گل کرسٹ شمالی ہند میں ہندوستانی زبان کے مشہور مراکز کی سیاحت کو نکل کھڑا ہوا۔ فیض آباد میں گل کرسٹ نے ہندوستانیوں کی معاشرت اختیار کر لی تھیں، ہندوستانی لباس کے ساتھ ساتھ اس نے داڑھی بھی بڑھالی تھی۔ فیض آباد میں ہی گل کرسٹ کو اپنے کام کی وسعت اور راہ میں مشکلات کا اندازہ ہوا، یہیں انھوں نے ہندوستانی زبان کے قواعد اور لغت کے بارے میں معلوم کیا تو لوگوں نے حیرت کا اظہار کیا کہ کیا اپنی زبان کے قواعد بھی سیکھے جاتے ہیں۔ گل کرسٹ کے اصرار پر لوگوں نے یاد کر کے خالق باری کو ان کے سامنے پیش کیا۔ یہ حقیقت ہے کہ اس وقت تک اہل زبان میں سے کسی نے اس زبان کے قواعد مرتب نہیں کیے تھے۔

سورت سے فتح گڑھ تک کے سفر میں گل کرسٹ کو ہندوستانی زبان کی ہمہ گیری کا ثبوت ملا اور انھوں نے اس زبان پر کتاب لکھنے کی تجویز پر سنجیدگی سے غور کرنا شروع کر دیا۔ گل کرسٹ خود لکھتا ہے کہ جس گاؤں اور شہر سے اس کا گزر ہوا، وہاں اس زبان کی مقبولیت تھی جو وہ سیکھ رہا تھا۔ وہاں اسے بہت سی ایسی شہادتیں ملیں جن سے اس کے شوق میں اضافہ ہوا۔

لغت اور قواعد کا ضمیمہ

ہندوستانی زبان کے قواعد کی اشاعت کے دو سال بعد ۱۷۹۸ء میں گل کرسٹ کی تیسری کتاب ضمیمہ (Appendix) کے نام سے شائع ہوئی، جو قواعد و لغت کے مقدمے اور ضمیمے پر مشتمل تھی، اور گل کرسٹ کے ہندوستانی لسانیات کے سلسلے کی آخری کتاب تھی۔

انگریزی ہندوستانی لغت

ہندوستانی لسانیات پر کام کرنے کا جو وسیع خاکہ اس کے ذہن میں تھا، اس سلسلے کی پہلی کڑی اس کا انگریزی ہندوستانی لغت تھا، جس کا پہلا حصہ ۱۷۸۶ء میں اور دوسرا ۱۷۹۰ء میں کلکتے سے شائع ہوا۔

اس لغت میں انگریزی الفاظ کے معنی اردو رسم الخط میں دیے گئے ہیں۔ اس معاملے میں گریسر کو غلط فہمی ہوئی ہے اور اس نے لکھا ہے کہ معنی رومن رسم الخط میں لکھے گئے ہیں۔ ممکن ہے کہ گریسر نے وہ ایڈیشن دیکھا ہو جس میں معنی اردو کے بجائے رومن رسم الخط میں لکھے گئے تھے۔

گل کرسٹ کے لغت کا مکمل ایڈیشن ۱۸۱۰ء میں اس کے وطن ایڈن برا سے شائع ہوا۔ اس ایڈیشن کے سرورق پر گل کرسٹ کے ساتھ ساتھ تھامس روبک کا نام بھی نظر آتا ہے، جس نے اس ایڈیشن کی ترتیب میں گل کرسٹ کا ہاتھ بنایا تھا۔ گل کرسٹ نے ہندوستانی لغت کا بھی ذکر کیا ہے، جو اس کے ہندوستانی لسانیات کے سلسلے کی دوسری کڑی تھی۔

اس لغت کے نئے ایڈیشن کے ساتھ گل کرسٹ نے ہندوستانی زبان کے قواعد پر چونسٹھ صفحات پر مبنی ایک جامع مقدمہ بھی شامل کیا تھا اور لغت کا حصہ تہتر صفحات پر مشتمل تھا۔ انگریزی الفاظ کے ہندوستانی معنی، رومن رسم خط میں لکھے گئے تھے۔ نیز انگریزی کے معنی انگریزی میں بھی درج کیے گئے تھے، مثلاً پہلے دو لفظوں کے معنی اسی طرح درج کئے گئے ہیں:

Behind, rear. (پچھوڑا) Abaft, pichhwara

to desert (تک کرنا) turk-k (چھوڑنا) Abandon, Chhorna

عتیق صدیقی لغت کے بارے میں لکھتے ہیں:

"ہندوستانی رسم خط اس کتاب میں کسی جگہ استعمال نہیں کیا تھا، اگرچہ اس وقت انگلستان میں فارسی اور دیوناگری رسم خطوں کے ناپ کا استعمال شروع ہو چکا تھا۔ الفاظ کے معنی سمجھانے کے لیے اردو اور ہندی اشعار بھی رومن میں درج کیے گئے تھے۔" (4)

حروف ع، ف، یاہ، سے اردو الفاظ کی اصل کی طرف نشان دہی کی گئی ہے۔ اردو مترادفات کے ساتھ انگریزی مترادفات بھی شامل کیے گئے ہیں، جس کے باعث اسے انگریزی، ہندوستانی۔ انگریزی لغت، کہا جاسکتا ہے۔ اصلاح و ترمیم اور اضافے کے بعد یہ لغت "ہندوستانی فلولوجی" کے نام سے دوسری بار ۱۸۱۰ء میں ایڈیشن سے اور تیسری بار ۱۸۲۵ء میں لندن سے شائع ہوئی۔

خلیل صدیقی "لسانی مباحث" میں شکایت کرتے ہیں کہ زیادہ سے زیادہ اردو متبادل اکٹھے کرنے کے رجحان نے بھی لغت کی صحت کو نقصان پہنچایا ہے۔ بعض غیر معقول اردو متبادل بھی جمع کر دیے ہیں۔ بعض اوقات لفظ اور معنی کے تعین سے متعلق قیاس سے کام لیا گیا ہے مثلاً اس نے "مون سون" کو "موسم" کی بگڑی ہوئی شکل کہا ہے۔ اسی طرح "Masoleum" کے ضمن میں نور جہاں کو شاہ جہاں کی بیوی بنا کر دونوں کو تاج محل میں مدفون کیا ہے۔

اہل یورپ کی اردو خدمات کا ذکر کرتے ہوئے ہمیں یہ نہیں دیکھنا چاہیے کہ ان کے درپردہ عزائم کیا تھے۔ اور وہ عزائم کسی سے ڈھکے چھپے ہوئے بھی نہیں۔ تاہم غلام عباس نے اپنے مضمون "گلکرسٹ کی عجیب لغت نگاری" اور ڈاکٹر مسعود ہاشمی نے گل کرسٹ کی سامراجی سوچ کی نشان دہی کی ہے۔ لیکن اس سے گل کرسٹ کے ادبی و لسانی مقام میں کوئی فرق نہیں پڑتا کیونکہ اہل زبان و ادب اسے اپنا مربی تسلیم کرتے ہیں۔ ڈاکٹر مسعود ہاشمی رقمطراز ہیں:

"... بعض الفاظ کی دلچسپ تشریحات سے اس کی کچھ بوالعجیبیاں بھی سامنے آتی ہیں اور ایسا معلوم ہوتا ہے کہ مؤلف لغت ہندوستانیوں اور انگریزوں کو دو مختلف خانوں میں رکھ کر قدم قدم پر انگریزوں کو خبردار بھی کرتا جاتا ہے کہ وہ ہندوستانی الفاظ کے استعمال میں احتیاط سے کام لیں ورنہ وہ بھی ہندوستانیوں کی اہل فریبوں کا شکار ہو جائیں گے۔ اس لحاظ سے اس لغت کو اگر "ہدایت نامہ آفرنگ" کہا جائے تو نادر ست نہ ہو گا۔ مثال کے طور پر لفظ "Mistress" کے اردو میں معنی صاحبہ، خاتون، بوئی، بی بی، دینے کے بعد لفظ "بی بی" کے بارے میں لکھا گیا ہے کہ جتنا غلط استعمال اس لفظ کا ہوتا ہے شاید ہی کسی اور لفظ کا ہوتا ہو، یعنی جب نکلے نکلے کے آدمی ہمارے سامنے اپنی جور و کا ذکر کرتے ہیں تو اس کے لیے "بی بی" کا لفظ استعمال کرتے ہیں اور ہماری صبر آزمائی کی انتہا یہ ہے کہ ہم اس لغت کو برداشت کرتے ہیں بلکہ خود اس کے مضحک تماشے کو ہوا دیتے ہیں۔ خود ہی "سائیس کی بی بی" اور "مشعلی کی بی بی" استعمال کرتے ہیں۔ مختصر یہ کہ بادشاہ سے لے کر موچی کی جور و تک سب کی سب بیبیوں کا درجہ رکھتی ہیں۔ پھر اس لفظ کے تحت "بی بی صاحب" کا ترجمہ انگریزی میں، لیڈی لارڈ" دے کر یہ لکھا گیا ہے کہ یہ کس قدر مہمل اور بھونڈا اسلوب بیان ہے۔" (5)

مگر حقیقت یہ ہے کہ ان سب اعتراضات کے باوجود گل کرسٹ کی لغت اس قدر اہم ہے کہ بعد کے تمام یورپی لغت نویسوں نے اس کی پیروی کی۔ اس نے اپنے آپ کو محض معیاری زبان تک محدود نہیں رکھا بلکہ عام بول چال کی بلکہ غیر معیاری زبان کو بھی پیش نظر رکھا۔ زیادہ سے زیادہ معنی فراہم کیے۔ کہا جاسکتا ہے کہ یہ لغت اپنے میدان میں روشنی کا مینارہ ثابت ہوئی۔

ولیم ہنٹر

فورٹ ولیم کالج میں گل کرسٹ کے بعد سب سے زیادہ مشہور آدمی ولیم ہنٹر ہے۔ اس نے ۱۸۰۸ء میں ہندوستانی۔ انگریزی لغت لکھی اور فارسی اور اردو کے ضرب الامثال کا مجموعہ بھی ترتیب دیا۔ تعلیم مارشیل کالج اور Aberdeen یونیورسٹی میں حاصل کی۔ ۱۷۸۱ء میں ایسٹ انڈیا کمپنی کی ملازمت کے سلسلے میں ہندوستان آیا اور آگرہ ریڈیڈنسی کے سرجن رہا۔ فورٹ ولیم کالج میں فارسی اور ہندوستانی کے محقق اور سیکرٹری رہے۔

جان شیکسپیر

اس کی لغت کی محض تاریخی اہمیت ہی نہیں بلکہ اس کی عملی افادیت کسی طرح بھی دوسری لغات سے کم نہیں۔ اردو کی تمام لغات بالواسطہ یا بلاواسطہ شیکسپیر کی لغت سے متاثر ہوئی ہیں۔ "کتب لغت کا تحقیقی و لسانی جائزہ" جلد سوم میں وارث سرہندی نے جان شیکسپیر کی لغت کا بھرپور جائزہ لیا ہے۔ اس جائزے کا ابتدائی حصہ ذیل میں پیش ہے:

جان شیکسپیر کی اس لغت کی بنیاد کیپٹن جوزف کی مرتبہ A Dictionary, Hindoostani and English (ہندوستانی اور انگریزی لغت) ہے جو پہلی بار ۱۸۰۸ء میں کلکتے سے شائع ہوئی۔

اگرچہ اس کا بنیادی مواد وہی تھا، جو کیپٹن جوزف ٹیلر اور ڈاکٹر ہنٹر نے جمع کیا تھا، مگر بعد میں ضروری ترمیم و اضافہ بلکہ قطع و برید کے بعد اسے نو مرتب کر کے اسے ۱۸۳۰ء میں شائع کیا گیا۔ لغت کی چند اہم خصوصیات حسب ذیل ہیں:

۱۔ الفاظ اور تلفظ کے معاملے میں اس کا معیار فیلن کی لغت سے یقیناً بہتر ہے۔

۲۔ الفاظ کے درست آخذ تک پہنچنے کی پوری کوشش کی گئی ہے۔ ڈاکٹر فیلن سے عربی اور فارسی الفاظ کے آخذ کی تلاش میں کافی سہو ہوئے مگر شیکسپیر نے اس بات میں بہت احتیاط سے کام لیا ہے۔

۳۔ کتب لغت میں عام طور پر اعلام کو نظر انداز کر دیا جاتا ہے مگر اس لغت میں ایسا نہیں ہے، جس کی بدولت اس لغت کی افادیت میں اضافہ ہو گیا۔

کپتان ٹامس روبک

۱۸۰۱ء کے اوائل میں ایسٹ انڈیا کمپنی کے ملازم ہو کر ہندوستان آیا۔ روبک گل کرسٹ کے معاونین میں سے تھا۔ پہلے فوج میں لیفٹیننٹ اور پھر کپتان کے عہدے پر فائز ہوا۔ اس کو اردو زبان اور اس کے ادب سے خاص شغف تھا۔ ڈاکٹر آغا افتخار حسین کے مطابق روبک ۱۸۰۵ء میں خرابی صحت کی بنا پر واپس انگلستان چلا گیا تھا وہاں جان گل کرسٹ کے ساتھ انگریزی ہندوستانی لغت کی تدوین میں مصروف رہا۔ ۱۸۱۰ء میں واپسی پر اسے بحر کے متعلق لغت جہاز رانی ۱۸۱۱ء میں شائع کی۔ اس میں بحریہ اور جہاز رانی کی تمام اصطلاحیں اور الفاظ انگریزی اردو میں جمع کیے گئے ہیں۔ یہ لغت رومن رسم الخط میں لکھی گئی۔ ڈاکٹر عطش درانی کے بقول اس کا ایک نسخہ پنجاب یونیورسٹی لائبریری میں موجود ہے۔

ڈکن فوربز

ڈکن فوربز اور ڈاکٹر فیلن ان انگریزوں میں بہت ممتاز ہیں جنہوں نے اردو لغت نویسی میں قابل قدر کام انجام دیا۔ ۱۸۲۶ء میں انہوں نے ہندوستانی قواعد پر کتاب شائع کی جس میں اردو سے انگریزی لغت بھی شامل ہے۔ پروفیسر ایس کے حسینی کے بقول اس لغت میں عام بول چال کے الفاظ بھی شامل ہیں جو یقیناً ایک صحت مند اقدام تھا۔ اس میں دکنی الفاظ کا کافی ذخیرہ بھی ملتا ہے۔ اس نے لفظ کے معنی لکھنے وقت ادیبوں اور شاعروں کے اشعار سے سند پیش نہیں کی۔ مقتدرہ قومی زبان سے شائع ہونے والے سلسلے "کتب لغت کا تحقیقی و لسانی جائزہ" کی جلد ہفتم میں وارث سرہندی نے اس لغت کا جائزہ لیا ہے۔ انہوں نے اس لغت کے صرف پہلے حصے (اردو، انگریزی) کا جائزہ لیا ہے۔

ولیم یٹس

۱۷۹۲ء میں انگلستان میں پیدا ہوا۔ وہ تبلیغی کام کے سلسلے میں ۱۸۱۵ء میں برصغیر آیا اور طوعل عرصہ بنگال میں گزارا۔ برصغیر قیام کے دوران اس نے سنسکرت، بنگالی، ہندی اور دروزبانیں سیکھیں۔ اس نے سکول کے بچوں کو پڑھانے کے لیے The Pleasing Instructor کا اردو ترجمہ کیا جو کلکتہ سکول بک سوسائٹی نے ۱۸۳۸ء میں شائع کیا۔ اس کی دو اہم تصانیف یہ ہیں:

1: Introduction to Hindustani, Calcutta Baptist Mission press, 1827

2: Hindustani English Dictionary, Calcutta Baptist Mission press, 1847

ڈاکٹر درانی لکھتے ہیں کہ پیش لفظ میں مصنف لکھتا ہے کہ اس نے سنسکرت آمیز الفاظ کو شامل نہیں کیا مگر حقیقت یہ ہے کہ یہ لغت صرف ٹیٹھ سنسکرت الفاظ سے

پاک ہے۔

کرنل سر ہنری پول

سر ہنری پول اور ان کی لغت ہابسن جابسن کے بارے میں "یورپ میں اردو" میں ایک تفصیلی اور محققانہ مضمون آغا افتخار حسین کا ہے، ذیل کا استفادہ اسی مضمون

سے ہے:

کرنل سر ہنری پول کی "ہابسن جابسن" اشتقاق کے نقطہ نظر سے غالباً اپنی طرز کی پہلی کتاب ہے۔ الفاظ کے ماخذ اور معانی کے ارتقا پر جس انداز سے اس کتاب میں مواد جمع کیا گیا ہے اس کی مثال اردو زبان میں مشکل ہی سے ملے گی۔ اس فرہنگ میں اردو (یا ہندی) وغیرہ کے وہ الفاظ شامل ہیں جو انگریزوں اور دوسری مغربی قوموں کے ہندوستان کے ساتھ تجارتی اور سیاسی روابط کی وجہ سے بعض مغربی زبانوں میں داخل ہو گئے ہیں یا مغربی زبانوں اور اردو (یا ہندی) زبانوں میں آگئے ہیں۔ ۸۷۰ صفحات کی اس فرہنگ کی خصوصیت یہ ہے کہ اس میں مصنفین نے نہ صرف ان الفاظ کے اشتقاق پر اظہار رائے کیا ہے بلکہ سند کے طور پر مغربی اور مشرقی زبانوں کی تحریروں کے حوالے دیے ہیں اور ان کے ساتھ جو تاریخیں دی گئی ہیں ان سے ظاہر ہوتا ہے کہ اس تحقیق کے لیے مصنفین نے متعدد زبانوں مثلاً انگریزی، فرانسیسی، پرتگیزی، ولندی، یونانی، عربی، فارسی، سنسکرت وغیرہ کی کوئی دو ہزار سال کی تحریروں سے استفادہ کیا ہے۔

یول لکھتا ہے کہ فرہنگ میں انتظامیہ سے متعلق اچھی تعداد میں الفاظ موجود ہیں۔ اسی طرح بہت سے ایسے الفاظ ہیں جو نباتات اور حیوانات سے متعلق ہیں اور یہ الفاظ ہندوستان سے مغربی زبانوں میں آگئے ہیں۔ یول نے ان مغربی ماہرین کا ذکر کیا ہے جنہوں نے ان ہندوستانی الفاظ کو سائنسی کتابوں میں استعمال کیا ہے۔ یول نے ایسے الفاظ کی مثالیں بھی دی ہیں جو ہندوستان سے یونان اور روم اور ان تہذیبوں سے متاثر علاقوں میں مروج ہو گئے اور اس طرح ہندوستان کے تہذیبی اثرات یورپ میں دور تک محسوس کیے جاسکتے ہیں۔

عرب فاتحین اور تجارت بہت سے الفاظ باہر سے ہندوستان میں لائے لیکن اسی کے ساتھ بہت سے ہندوستانی الفاظ ایسے ہیں جو عربوں کے بعد کے مغربی فاتحین کو تہذیبی ورثے کے طور پر ملے۔ ایسے الفاظ جو بحیرہ روم کے ساحلی علاقوں اور متصل ممالک میں مروج ہیں مثلاً: 'بازار'، 'قاضی'، 'ہمال'، 'دیوان' وغیرہ۔

سولہویں صدی میں جب پرتگیزی ہندوستان کے جنوبی ساحل کے مختلف حصوں پر قابض ہوئے تو ان کی نو آبادیوں کے نتیجے میں ایک ایسی زبان پیدا ہوئی جس میں پرتگیزی اور جنوبی ہند کی زبانوں کی آمیزش تھی۔ یہ زبان عرصے تک ان علاقوں میں آسانی سے سمجھی جاتی تھی اور دیگر مغربی فاتحین نے بھی اس زبان کو جنوبی ہندوستان میں استعمال کیا۔ اس زبان کے پیدا ہونے سے بھی کئی الفاظ ہندوستان سے مغرب کو برآمد ہوئے۔ یول نے ان الفاظ کی جو مثالیں دی ہیں، ان میں Palanquin, Curry, Mango, Typhon, Monsoon, شامل ہیں۔ یول نے فرہنگ میں ان الفاظ کو ہندوستانی (فارسی، عربی، جنوبی ہند کی زبانیں وغیرہ) سے مشتق ثابت کیا ہے۔ اسی طرح اس نے ان الفاظ کی مثالیں بھی دی ہیں جو پرتگیزی زبان سے اردو ہندوستانی میں آئے مثلاً بالٹی، تولیہ، صابن، نیلام وغیرہ۔

مقدمے کے بعد کتاب میں بائیس فرہنگوں کی ایک فہرست دی گئی ہے جن میں عام لغات بھی شامل ہیں اور خصوصی استعمال اور فنی اصطلاحات کی فرہنگیں بھی۔ فرہنگوں کی فہرست کے بعد ہند، پرتگیزی زبان کے بارے میں ایک نوٹ ہے جس میں اس کے قواعد اور صوتیات کے بارے میں اظہار خیال کیا گیا ہے۔ اس کے بعد ان کتابوں کی فہرست ہے جن کے حوالے فرہنگ کے متن میں دیے گئے ہیں۔ ان کتابوں کی تعداد سات سو دس (۱۷۰) ہے۔ ان میں انگریزی، فارسی، عربی، سنسکرت،

فرانسیسی، جرمن، پرتگیزی، ولندیزی اور متعدد دیگر زبانوں کی کتابیں اور رسائل شامل ہیں۔ اس فہرست کو دیکھ کر حیرت ہوتی ہے کہ ہندوستان اور اس کی زبان کے بارے میں دنیا کی اتنی زبانوں میں مواد موجود ہے۔

لغت کا نام ہابسن جابسن (یا حسن یا حسین) رکھنے کی وجہ یہ بھی ہو سکتی ہے کہ یول کو حضرت امام حسن اور حضرت امام حسین سے عقیدت ہو گئی ہو کیونکہ یول کے والد نے بھی حضرت علی پر کام کیا تھا۔ (6)
ڈاکٹر فیلیں

فیلیں نے New Hindustani English Dictionary ۱۸۷۲ء میں تیار کیا۔ تاریخی لحاظ سے یہ لغت نہایت اہمیت کا حامل ہے۔ اس میں چند ایسی خوبیاں ہیں جو اس سے پہلے والی لغات میں نہیں تھیں۔ اس لغت نے آنے والی لغات پر بہت اثر ڈالا۔ اس کے ذخیرہ الفاظ کی تعداد معقول ہے اور الفاظ زندگی کے مختلف مختلف طبقات سے لیے گئے ہیں نیز عورتوں کی بول چال کے الفاظ بھی شامل ہیں۔ الفاظ کے معنی بیان کرنے میں بہت احتیاط سے کام لیا گیا ہے۔ اس ضمن میں ڈاکٹر ایلس کے حسینی لغت سے ایک مثال پیش کرتے ہیں:

"ابا۔۔ (n) (m) Abba ابو (z) اب۔ بابا (Z+H) Bap (Old p.)

= (n) اسم (n) = مذکر (Z) ژند (old P) = فارسی قدیم (h) ہندی]

Papa- Father- Baba- Bapu- Bava (H)

آبرو آب Brightness رو۔ face۔ عزت، کردار، مؤقف

آبرو جگ میں توجان جائے پشیم ہے

آبرو دنیا میں یار و موتی کی سی آب ہے

یہی ہمارے گھر کی آبرو ہے۔ آبرو اتارنا، آبرو بگاڑنا، یا بگاڑ لینا، آبرو خاک میں ملانا، آبرو پیدا کرنا، آبرو پانا، آبرو دینا، آبرو رکھنا، آبرو کالا گونا، آبرو کے پیچھے پڑنا، آبرو میں بنا لگنا، آبرو میں فرق آنا۔ اس طرح وہ لفظ کے ماخذ، لفظ کے مرکبات، لفظ سے متعلق محاورات وغیرہ قلم بند کرتا ہے، لفظ کے استعمال کے متعلق بھی اشعار اور جملوں سے سند پیش کرتا ہے اور لفظ کی گرامر بھی اس لغت میں ملتی ہے۔" (7)

ڈبلیو ایلس فیلیں نے لغت کے دیباچے میں لکھا ہے۔

"The chief features of the present work are the prominence given to the spoken and rustic mother-tongue of the Hindi speaking people of India; the exhibition, for the first time, of the pure, unadulterated language of women; and the illustrations given of the use of words by means of examples selected from the everyday speech of the people, and from their poetry, songs, and proverbs, and other folklore" (8)

مولوی عبدالحق لغت کبیر کے دیباچے میں لکھتے ہیں کہ ان تمام لغات پر فیلیں اور بیٹیس کی لغات بازی لے گئی ہیں۔ الفاظ اور محاورات کے استعمال کی سند کے ضمن میں فیلیں نے لوگ گیتوں، ضرب الامثال اور محاورات اور اشعار نقل کیے ہیں۔ تاہم اس نے ادبی الفاظ کی طرف سے بے اعتنائی دکھائی ہے اور یہی وجہ ہے کہ عربی فارسی لفظ جو اردو زبان و ادب میں عام طور پر مروج ہیں بہت کم پائے جاتے ہیں۔ ادبی الفاظ خاص اہمیت رکھتے ہیں اور کوئی لغت ان سے بے نیاز نہیں ہو سکتی۔

فیلیں اپنے دیباچے میں لکھتا ہے کہ اس نے اس بات کا بغور مشاہدہ کیا کہ اردو زبان مختلف صوبوں میں یا ایک ہی صوبے کے مختلف حصوں میں فرق فرق سے بولی جاتی ہے۔ کہیں تلفظ کا فرق ہے تو کہیں تلفظ اور معانی دونوں کا۔ فیلیں نے ان پڑھ لوگوں کی زبان کو زیادہ صحیح یا حقیقت کے قریب قرار دیا ہے۔ لکھتا ہے۔

"Indeed the rustic language must needs be the more true to nature, and therefore, more vivid and expressive, because it is the expression of what an unlettered people have repeatedly themselves seen and felt." (9)

اس طرح تقریباً ہر لفظ کے آٹھ آٹھ دس دس معانی بیان کیے ہیں۔ ہر لفظ کا مطلب بیان کرنے کے ساتھ ان سے متعلقہ محاوروں یا اشعار کو بھی درج کیا ہے۔

پیش

جان ٹی پلیٹس کی "A Dictionary of Urdu, Classical Hindi and English" ۱۸۸۳ء میں شائع ہوئی۔ اسے سنگ میل پہلی کیشنز، لاہور، نے بھی ۱۹۸۳ء میں شائع کیا۔ پلیٹس نے شیکسپیر کی لغت سے استفادہ کیا ہے۔ اس میں فیلن کی لغت کی اکثر خوبیاں مثلاً الفاظ کا انتخاب، معانی اور گرامر پر توجہ، وغیرہ مل جاتی ہیں۔ اس لغت میں اردو الفاظ فارسی، ناگری اور رومن رسم الخط میں ہیں۔ کئی الفاظ کا بھی ذخیرہ ملتا ہے اور اس کو آج بھی کارآمد سمجھا جاتا ہے۔ مقتدرہ قومی زبان کا سلسلہ "کتب لغت کا تحقیقی ویبائی جائزہ" جلد اول کے تحت جابر علی سید نے اس لغت کا جائزہ لیا ہے۔ ذیل میں اسی جائزے کا ابتدائی حصہ تدوین کے بعد پیش کیا جا رہا ہے:

پلیٹس کی لغت فیلن کی کتاب کے مقابلے میں بہت زیادہ ضخیم اور وسیع ہے۔ اس نے اردو کے ساتھ ٹھیٹھ ہندی کے لفظ بھی لکھے ہیں اس کے علاوہ فارسی، عربی سنسکرت کے الفاظ کا بھی بہت کافی ذخیرہ ہے جن میں سے اکثر اردو زبان میں مروج ہیں۔ الفاظ کے معنوں میں زیادہ تفصیل اور وسعت پائی جاتی ہے اور اکثر الفاظ کے ماخذ اور اصل کا بھی اشارہ کیا ہے لیکن معنی اور استعمال کے لیے سند نہیں دی۔ پلیٹس نے فارسی عربی الفاظ کو ناگری رسم الخط میں نہیں لکھا بلکہ صرف ہندی سنسکرت اور پراکرت الفاظ کو ناگری میں درج کیا ہے فارسی عربی الفاظ کو البتہ رومن حروف میں لکھا ہے لیکن ہندی الفاظ کو رومن اور ناگری دونوں رسم الخطوں میں درج کیا ہے اور یہ اضافی خوبی ہے۔۔۔ (10)

جارج ابراہیم گریسن (George Abraham Grierson)

اگرچہ گریسن لغت نویس نہیں تھا لیکن اس کی اہمیت کے پیش نظر اس کا ذکر کیا جا رہا ہے۔ اُسے ہندوستان کا سب سے بڑا ماہر لسانیات کہا جاسکتا ہے۔ اُس نے تنہا وہ کارنامہ سرانجام دیا جو شاید ادارے بھی نہ کر سکتے ہوں۔ قواعد اور لغت کی بہت سی کتابوں کا حوالہ صرف گریسن سے ہی ملتا ہے۔ "Linguistic Survey of India" اُس کا ناقابل فراموش کارنامہ ہے۔ اس نے یہ کام ۱۸۹۸ء میں شروع کیا اور ۱۹۲۸ء میں مکمل کیا۔ اس کتاب میں ایک سو اسی (۱۷۹) زبانوں اور پانچ سو چالیس (۵۲۴) بولیوں کی لسانیات اور خصوصیات پر مفصل بحث کی ہے۔

گریسن ۱۸۵۱ء میں پیدا ہوا۔ وہ انڈین سول سروس کا رکن تھا اور ۱۸۷۳ء سے ۱۸۹۸ء تک بنگال پریزیڈنسی میں مختلف عہدوں پر فائز رہا۔ ۱۸۹۳ء میں مستشرقین کی ایک عالمی کانگریس میں شرکت کی اور وہیں اس نے محسوس کیا کہ ہندوستان کی زبانوں کی فہرست ترتیب دینی چاہیے۔ ۱۸۹۸ء میں وہ حکومت کی طرف سے اس کام کے لیے مامور ہوا۔ اسے اس کام کے لیے ۲۰ کلرک بھی دیے گئے۔ لیکن ۱۹۰۳ء میں اس نے پینشن حاصل کی اور انگلستان چلا گیا اور بغیر حکومتی امداد کے اتنا بڑا کارنامہ سرانجام دیا۔ کئی یونیورسٹیوں نے گریسن کو اس کام پر اعزازی ڈگریاں دیں۔ گریسن کے نزدیک اردو یا ہندوستانی مرکزی گروہ میں شامل ہے اور اس میں اونچی ہندی، اردو، باگڑہ، برج بھاشا، قنوجی جیسی بولیاں بھی شامل ہیں۔ ڈاکٹر درانی، گریسن کے بارے میں لکھتے ہیں:

"ایک عام سننے والے کے نزدیک جھانسی اور گورکھپور کے کسانوں کی بولیوں اور لاہور اور امرتسر کی پنجابی میں کوئی فرق نہ ہو گا مگر گریسن کی باریک بین نگاہوں نے اس فرق کو تلاش کر کے مختلف بولیوں اور زبانوں کے قواعد معلوم کیے۔ ان کا باہمی تعلق دریافت کیا اور تلفظ پوچھ پوچھ کر لکھا۔ حد یہ ہے کہ بعض ایسی بولیوں کا ذکر بھی کر دیا جسے صرف گنتی کے چند افراد بولتے تھے۔ اس نے ہر بولی اور زبان کے ریکارڈ تیار کیے اور نقشے اور جدولیں شامل کیں۔" (11)

اس کا انتقال ۱۹۳۱ء میں ہوا۔

مندرجہ بالا لغت نگاروں کے علاوہ بھی بہت سے اہم نام ہیں جنہوں نے اپنے اپنے لحاظ سے اس شعبے کو ثروت مند بنایا ہے، مثلاً

ڈاکٹر فران سس بال فور، مسٹر جے فرگسن، اویرس ایتل، کارمیکال سمٹھ، اے سی ڈیروزیاریو، بی ٹی تھاپسن، ایم ٹی آدم، ژاں تولور، ایڈلف پانز، ہنری ایم، ایلینٹ، ناتھ برائس، ہنری گرانٹ، جے ایچ سٹاک کیلو، سی کے اوگڈن، ہازل گروو، آنون، برترائ، کپتان بوراڈیل، ایچ انڈرس، پاؤلوماریاھارمن، فرینکلود یونگل، بلوم ہارٹ، جے ڈیلویو فریل، ایچ بلوک مین، کپتان جوزف ٹیلر، ڈی ایف ایکس ڈائس، ریورنڈ ہوپر، ڈیلویو کی گن، کیپٹن رابرٹ شیڈون ڈوٹی، ریورنڈ کریون، ریورنڈ ایونگ، کرنل فلپس، ڈیلویو۔ ایل۔ تھارن پولاک، چپ مین جی۔ این۔ ریہنگنگ، وغیرہ

حوالہ جات

- (1) چغتائی، محمد اکرام، "Fallan's English-Urdu Dictionary"، اردو سائنس بورڈ، لاہور، ۱۹۸۲ء، ص ۱
- (2) افتخار حسین، آغا، "یورپ میں تحقیقی مطالعے"، مجلس ترقی ادب، لاہور، ۱۹۹۷ء، ص ۱۳-۱۵
- (3) ڈاکٹر عطش درانی، "اردو زبان اور یورپی اہل قلم"، سگِ میل پبلی کیشنز، لاہور، ۱۹۸۷ء، ص ۲۳
- (4) صدیقی، محمد عتیق، "گل کرست اور اس کا عہد"، انجمن ترقی اردو بیورو، دہلی، ۲۰۰۰ء، ص ۵۵-۵۶
- (5) ڈاکٹر مسعود ہاشمی، "اردو لغت نویسی کا تنقیدی جائزہ"، ترقی اردو بیورو، دہلی، ۲۰۰۰ء، ص ۵۵-۵۶
- (6) افتخار حسین، آغا، "یورپ میں اردو"، مرکزی اردو بورڈ لاہور، ۱۹۶۸ء، ص ۶۳-۵۰
- (7) پروفیسر ایس کے حسین، "اردو لغت نویسی اور اہل انگلستان"، مشمولہ سماجی افکار، برطانیہ میں اردو نمبر، شمارہ ۱۳۳، اپریل ۱۹۸۱ء، ص ۱۶۲-۱۶۱

Fallon, S.W, New Hindustani-English Dictionary, Lazarus And Co. Banaras, 1879, p.i(8)

(9) ibid. p. xix

- (10) جابر علی سید، "کتب لغت کا تحقیقی و لسانی جائزہ"، (جلد اول)، مقتدرہ قومی زبان، اسلام آباد، ۱۹۸۴ء، ص ۲۱-۱۳
- (11) ڈاکٹر عطش درانی، "اردو زبان اور یورپی اہل قلم"، سگِ میل پبلی کیشنز، لاہور، ۱۹۸۷ء، ص ۷۵

Roman

- 1 (Chaghatai, Muhammad Ikram, "Fallan's English-Urdu Dictionary", Urdu Science Board, Lahore, 1982, p.
- (2)Iftikhar Hussain, Agha, "Research Studies in Europe", Majlis-e-Traqi Adab, Lahore, 1997, pp. 13-15
- (3)Dr. Attish Durrani, "Urdu Language and European Writers", Sang-e-Mail Publications, Lahore, 1987, p. 23
- (4)Siddiqui, Mohammad Atiq, "Gul Christ and its Era", Anjuman Tragqi Urdu Bureau, Delhi, 2000, pp. 55-56
- (5)Dr. Masood Hashmi, "Critical review of Urdu lexicography", Development Urdu Bureau, Delhi, 2000, pp. 56-55.
- (6)Iftikhar Hussain, Agha, "Urdu in Europe", Central Urdu Board, Lahore, 1968, pp. 64-50.
- (7)Prof. SK Hussaini, "Urdu Dictionary and the People of England", including Quarterly Thoughts, Urdu in Britain, No. 133, April 1981, p. 162. 161
- (8) Fallon, S.W., New Hindustani-English Dictionary, Lazarus And Co. Banaras, 1879, p.i
- (9)ibid. p. xix
- (10)Jaber Ali Syed, "Research and Linguistic Review of Books of Dictionary", (Volume 1), Muqtadara Qaumi Language, Islamabad, 1984p. 13-21
- (11)Dr. Atsh Durrani, "Urdu Language and European Writers", Sang-e-Mail Publications, Lahore, 1987p. 75